

## எப்போதும் அருள்பவரின் குழந்தைகளான, அருள்பவர்கள் ஆகுங்கள்.

இன்று, கருணைக்கடல் தனது குழந்தைகளான மாஸ்ரர் கருணைக் கடல்களைச் சந்திப்பதற்காக வந்திருக்கிறார். பக்தர்கள் பாப்தாதாவினதும், அதிமேன்மையான ஆத்மாக்களான உங்களினதும் கருணையின் புகழைப் பாடுகிறார்கள். சகல மதங்களையும் சார்ந்த ஆத்மாக்கள் நிச்சயமாக பாப்தாதாவிடமிருந்தும், அதிமேன்மையான ஆத்மாக்களான உங்களிடமிருந்தும் ஒரு விடயத்தை வேண்டுகிறார்கள். ‘நம்பிக்கைகள்’ என்று குறிப்பிடப்படும் ஞானம், யோகத்திற்குரிய விடயங்கள் சகல மதங்களிலும் குறிப்பிடப்படுகின்றன. எவ்வாறாயினும், சகல மதங்களிலும் ஒரு விடயம் ஒத்ததாகவே உள்ளது. சகல ஆத்மாக்களும் கருணையை வேண்டுகிறார்கள். அவர்களின் சொந்த மொழியில் கூறினால், அவர்கள் அதை ஆசீர்வாதங்கள் என்று குறிப்பிடுகிறார்கள். இந்தக் கடைசிப் பிறவியிலும், உங்களுடைய பக்தர்கள் உங்களிடமிருந்து வேண்டுவது, கருணை நிறைந்த ஒரு கண்ணேர திருஷ்டியே ஆகும். ‘என்மீதும் சிறிதளவு கருணை காட்டுங்கள்!’ என்று அவர்கள் கூறுகிறார்கள். கருணை சகல மதங்களிலும் பிரதானமான இயல்பு எனப்படுகிறது. கருணைநிறைந்தவராக இல்லாத அல்லது கருணைப் பார்வையைக் கொண்டிராத (தயா திருஷ்டி) எந்தவொரு மத ஆத்மாவும், மதசார்பானவர் என்று கருத முடியாது. மதசார்பானவர் என்றால் கருணையைக் கொண்டிருப்பவர் என்று அர்த்தம். இன்று, நீங்கள் எவ்வளவு கருணைநிறைந்தவராகவும், கனிவானவராகவும் ஆகியிருக்கிறீர்கள் என்று பாப்தாதா பார்க்கிறார்.

பிராமண ஆத்மாக்களான நீங்கள் அனைவரும் உங்களை ஆதியான, அநாதியான, புராதன தர்மத்திற்குரிய மேன்மையான ஆத்மாக்கள் என்று கருதுகிறீர்கள். நீங்கள் உங்களை தர்மாத்மாக்கள் (மதசார்பான மற்றும் சத்தியமான ஆத்மாக்கள்) என்று கருதுகிறீர்கள் என்று அர்த்தமாகும். ஹே தர்மாத்மாக்களே, உங்கள் அனைவரினதும் முதன்மையான தர்மம், அதாவது, உங்களுடைய பிரதானமான தாரணை, உங்களுக்காகவும், பிராமண குடும்பத்திற்காகவும், உலகிலுள்ள ஆத்மாக்கள் அனைவருக்காகவும் கருணையும், கனிவுமான பார்வையையும், உணர்வுகளையும் கொண்டிருப்பதாகும். எனவே, நீங்கள் சதா அனைவருக்காகவும் கருணையும், கனிவும் உள்ள உணர்வுகளைக் கொண்டிருக்கிறீர்களா அல்லது வரிசைக்கிரமமாக இருக்கிறீரா? ஒருவர் யாருக்காக கருணையும், கனிவும் மிக்க உணர்வுகளைக் கொண்டிருப்பார்? பேறுகள் குறைவாக இருக்கும் பலவீனமான ஆத்மாக்களும், ஏதாவதொரு விடயத்தின் ஆதிக்கத்திற்கு உட்பட்டிருப்பவர்களும், மற்றவர்களிடமிருந்து கருணையையும், கனிவையும் வேண்டுவார்கள். இத்தகைய ஆத்மாக்களுக்கு இது தேவை இல்லாவிட்டாலும், அருள்பவரின் குழந்தைகளான நீங்கள் உங்களுடைய நல்லாசிகளுடன் இதை அவர்களுக்கு வழங்குங்கள். நீங்கள் எத்தகைய ஆத்மாக்களுடன் தொடர்பில் வந்தாலும், அவர்கள் அறியாமையில் இருந்தாலும் அல்லது ஞானோதயம் பெற்றவர்களாக இருந்தாலும், நீங்கள் சதா நாள் முழுவதும் அவர்கள் அனைவருக்காகவும் நீங்கள் இந்தப் பார்வையைக் கொண்டிருக்கிறீர்களா? அல்லது, நீங்கள் அவர்களுக்காக ஏனைய வகையான பார்வையையும் கொண்டிருக்கிறீர்களா? ஆத்மாக்கள் என்ன வகையான சம்ஸ்காரங்களைக் கொண்டிருந்தாலும், அவர்களுக்காக நீங்கள் கொண்டிருக்கும் கருணையும், கனிவும் மிக்க உணர்வுகளும், பார்வையும் கல்லையும் நீராக மாற்ற வேண்டும். எதிர்க்கின்ற ஆத்மாக்கள் (opposition), தமது நிலையில் ஸ்திரம் (position) அடைய வேண்டும். தமது சுபாவத்தால் முரண்பாட்டைக் கொண்டுள்ள ஆத்மாக்கள் (டக்கார்), விக்ரிகங்கள் (தாகர்) ஆகுவார்கள். கோப அக்கினி யோக அக்கினியாக மாறும். அதில் பல பிறவிகளுக்கான பல கடுமையான கர்மக்கணக்குகள் ஒரு விநாடியில் தீர்க்கப்படுவதுடன், புதியதொரு உறவுமுறையும் உருவாகும். ஒருவர் உங்களை எவ்வளவிற்கு எதிர்த்தாலும், அவர் உங்களை அரவணைப்பவர் ஆகுவார். எவ்வாறாயினும், இவை அனைத்திற்குமான அடிப்படை, உங்களுடைய கருணை உணர்வே ஆகும். இத்தகைய சூழ்நிலைகளிலும், வேளைகளிலும் கருணை உணர்வுகள் தேவைப்படுகின்றன. சரியான வேளையில் நீங்கள் கருணை கொள்ளாவிட்டால், உங்களை ‘மாஸ்ரர் கருணைக்கடல்கள்’ என்று அழைக்க முடியுமா? கருணை உணர்வுகளைக் கொண்டுள்ளவர்கள் சதா அசரீரியாகவும், விகாரம் அற்றவர்களாகவும், அகங்காரம் அற்றவர்களாகவும் இருப்பார்கள். எண்ணங்களில் அசரீரியாகவும், வார்த்தைகளில் விகாரம் அற்றவர்களாகவும், செயல்களில் அகங்காரம் அற்றவர்களாகவும் இருப்பார்கள். இத்தகைய ஆத்மாக்கள் கருணைநிறைந்தவர்கள் என்றும் கனிவானவர்கள் என்றும் அழைக்கப்படுகிறார்கள். ஹே ஆத்மாக்களே, நிரம்பி வழியும் கருணையின் பொக்கிஷக் களஞ்சியங்களைக் கொண்டிருப்பவர்களே, ஆத்மாக்களுக்குத் தேவைப்படும் வேளையில் உங்களால் அவர்களுக்கு கருணைத் துளியையேனும் வழங்க முடியுமா? உங்களுடைய நிரம்பி வழியும் பொக்கிஷக் களஞ்சியத்தில் இருந்து அவர்களுக்கு ஒரு துளியை வழங்குங்கள். முழு பிராமணக் குடும்பத்தினதும் பிரச்சனைகள் முடிந்துவிடும். உங்கள் அனைவரினதும் ஆதியான, அநாதியான, அழியாத சம்ஸ்காரங்கள் அருள்பவர் என்பதே ஆகும். தேவர் என்பவர் வழங்குபவர் ஆவார். சங்கமயுகத்தில், நீங்கள் மாஸ்ரர் அருள்பவர்கள் ஆவீர்கள். அரைக்கல்பத்திற்கு, நீங்கள் அருளும் தேவர்களாக இருப்பீர்கள். துவாபர யுகத்தில் இருந்து, தேவர்களின் உயிரற்ற விக்ரிகங்கள் அருள்புரியும். எனவே, கல்பம் முழுவதும் உங்களுடைய சம்ஸ்காரங்கள் அருள்பவருக்கு உரியவையே ஆகும். ஹே ஆத்மாக்களே, அருள்பவரின் முழுமையான சம்ஸ்காரங்களைக் கொண்டிருப்பவர்களே, அவசியமான வேளையில் நீங்கள் ஏன் அருள்பவர்கள் ஆகுவதில்லை? அருள்பவரின் குழந்தைகள் எதையும் வேண்டுகின்ற உணர்வைக் கொண்டிருக்க முடியாது. “இன்னார் வழங்கும்போது, நான்

வழங்குவேன்” என்று கூறுதல் தேவராக இருத்தல் அல்ல. ஆனால் எடுப்பவராக இருப்பதாகும். நீங்கள் என்ன வகையான ஆத்மாக்கள்? கொடுப்பவர்களா அல்லது எடுப்பவர்களா?

ஹே ஆத்மாக்களே, ஆசையின் எந்தவித அறிவையும் கொண்டிராதவர்களே, தேவர்கள் ஆகுவதற்குப் பதிலாக, தற்காலிக ஆசையினால் எடுப்பவர்கள் ஆகாதீர்கள். வழங்கிக் கொண்டே இருங்கள்! நீங்கள் வழங்குவதை கணக்கிடாதீர்கள்! “நான் இந்தளவு செய்தேன். அவர் அந்தளவு செய்யவில்லை”. இந்த முறையில் அனைத்தையும் கணக்கிடுவது அருள்பவரின் சம்ஸ்காரம் இல்லை. பெருந்தன்மையான இதயத்தைக் கொண்டுள்ள தந்தையின் குழந்தைகள் இந்த முறையில் கணக்கிடுவதில்லை. பொக்கிஷக் களஞ்சியம் நிரம்பி வழிகிறது. எனவே, நீங்கள் ஏன் கணக்கிடுகிறீர்கள்? சத்தியயுகத்தில், எவரும் கணக்கு வைத்திருப்பதில்லை. அல்லது இந்த முறையில் கணக்கிடுவது இல்லை. சூரிய வம்சத்தின் இராஜ குடும்பம் மாஸ்ரர் அருள்பவர்களாக இருப்பார்கள். “நான் இந்தளவு வழங்கினேன், நான் இந்தளவு செய்தேன்” - இத்தகைய பேரம் அங்கு இருக்காது. ஒருவர் எவ்வளவிற்கு எடுத்துக் கொள்கிறாரோ, அந்தளவிற்கு அவர் நிரம்பி இருப்பார். இராஜ குடும்பத்தினராக இருப்பதெனில், அருள்பவரின் வீட்டிற்கு உரியவராக இருத்தல் என்று அர்த்தமாகும். எனவே, நீங்கள் உங்களை அந்த சம்ஸ்காரங்களால் நிரப்பிக் கொள்ள வேண்டும். நீங்கள் எப்போது அவற்றால் நிரம்பியவர்கள் ஆகுவீர்கள்? சத்தியயுகத்திலா? இல்லை, நீங்கள் இப்போது இந்த சம்ஸ்காரங்களால் உங்களை நிரப்பிக் கொள்ள வேண்டும். இங்கும் நீங்கள் தந்தையுடன் பேரம் பேசுகிறீர்கள். நீங்கள் கூறுகிறீர்கள்: தந்தை என்னை எதுவும் கேட்கவில்லை. அவர் எதையும் செய்யவில்லை. உங்களுக்கு இடையேயும் நீங்கள் அதிகளவு பேரம் பேசுகிறீர்கள். சக்கரவர்த்திகள் ஆகங்கள்! அருள்பவரின் குழந்தைகளான அருள்பவர்கள் ஆகங்கள்! “இவர் இவ்வாறு செய்தார், இதனாலேயே நான் இதைச் செய்தேன்”. “இவர் அதை இரண்டு தடவைகள் கூறினார், எனவே நான் நான்கு தடவைகள் கூறினேன்”. “இவர் அதை இரண்டு தடவைகள் செய்தார், ஆனால் நான் ஒரு தடவை மட்டுமே செய்தேன்”. அருள்பவரின் குழந்தைகள் இந்த முறையில் கணக்கிட மாட்டார்கள். ஒருவர் கொடுக்கிறாரோ இல்லையோ, நீங்கள் தொடர்ந்து வழங்கிக் கொண்டே இருங்கள். இதுவே கருணை உணர்வுகளையும், பார்வையையும் கொண்டிருத்தல் என்பதன் அர்த்தமாகும். எனவே, கருணைநிறைந்த, கனிவான ஆத்மாக்களே, அருள்பவர்கள் ஆகங்கள்! உங்களுக்குப் புரிகிறதா?

பாப்தாதா குழந்தைகளான உங்கள் அனைவரினதும் கணக்குகளை வைத்திருக்கிறார். நாள் முழுவதும் நீங்கள் எவ்வளவு கருணைநிறைந்தவர்களாகவும், கனிவானவர்களாகவும் இருக்கிறீர்கள் என்றும், வழங்குவதை விடுத்து எவ்வளவிற்கு நீங்கள் பெற விரும்புகிறீர்கள் என்றும் உங்களுடைய விளையாட்டுக்களை பாப்தாதா அவதானிக்கிறார். வீடியோவில் உங்களால் பார்க்கவும், கேட்கவும் கூடியதாக இருப்பதைப் போன்று, பாப்தாதாவும் உங்கள் ஒவ்வொருவருக்காவும் தொலைக்காட்சி செற் ஒன்றை வைத்திருக்கிறார். அவர் விரும்பும்போது அவரால் அதைப் போட முடியும்.

அந்தத் தொலைக்காட்சி, சேவைக்கான வழிமுறை ஆகுகிறது. இந்தத் தொலைக்காட்சி, குழந்தைகளான உங்களின் செயற்பாடுகளை அறிவதற்கான வழிமுறை ஆகுகிறது. அந்த வசதிகள் அனைத்தும் இறுதியில் இல்லாமல் போய்விடும். இறுதியில், அந்த வீடியோக்கள் பயனற்றதாகி விடும். அக சக்தி என்ற செற்றே பயன்படும். எவ்வாறாயினும், விஞ்ஞானிகள் தமது நேரத்தையும், சக்தியையும், பணத்தையும் அந்த வசதிகளை உருவாக்குவதற்காகப் பயன்படுத்தி இருக்கிறார்கள். எனவே, அவர்களின் முயற்சிகள் தந்தையின் சேவைக்காகப் பயன்படுத்தப்படுகின்றன. அதனால், சேவைக்காக இத்தகைய நல்ல வசதிகளை உருவாக்கியுள்ள குழந்தைகளின் முயற்சிகளைக் கண்டு தந்தை களிப்படைகிறார். எவ்வாறாயினும், விஞ்ஞானிகளும் குழந்தைகளே. தனது குழந்தைகளால் உருவாக்கப்பட்ட கண்டுபிடிப்புக்களைப் பார்க்கும்போது ஒரு தந்தை களிப்படைவார். நீங்கள் எத்தகைய பணியில் ஈடுபட்டிருந்தாலும், நீங்கள் அதில் வெற்றியைப் பெறுகிறீர்கள். அது தற்காலிகமானதாக மட்டும் இருந்தாலும், அது வெற்றியே ஆகும். இதனாலேயே, பாப்தாதா தொலைக்காட்சி செற்றைப் பார்க்கவில்லை. ஆனால் அந்தக் குழந்தைகளைப் பார்க்கிறார். அச்சா.

இந்தத் தேசத்திலும், வெளிநாடுகளிலும் உள்ள குழந்தைகள் அனைவரும் அந்த வசதியினூடாகப் பார்த்து, செவிமடுப்பார்கள். மதுவனத்தில் என்ன நிகழுகிறது என்ற ஆழ்ந்த அன்புடனும், ஆவலுடனும் அமர்ந்திருக்கும் குழந்தைகள் அனைவருக்கும் பாப்தாதா விசேடமான அன்பையும், நினைவுகளையும் வழங்குகிறார். பௌதீகமாக, நீங்கள் இந்தத் தேசத்தில் அல்லது வெளிநாட்டில் இருக்கலாம். ஆனால், உங்களுடைய சூட்சுமமான ரூபங்களில் நீங்கள் அனைவரும் மதுவனவாசிகளே. தமது சூட்சுமமான ரூபங்களில் நினைவின் சொருபமாக இருக்கும் ஆத்மாக்கள் அனைவருக்கும், பாப்தாதா விசேடமான அன்பையும், நினைவுகளையும் வழங்குகிறார். பாப்தாதா ஒரு ஒன்றுகூடலை அன்றி, இரட்டை ஒன்றுகூடலைப் பார்க்கிறார். ஒன்று பௌதீகமான ஒன்றுகூடல். மற்றையது, சூட்சுமமான ஒன்றுகூடல். உங்கள் அனைவரின் நினைவும் இங்கு வந்தடைகிறது. அச்சா. உங்கள் அனைவரிடமிருந்தும் வருகின்ற கடிதங்கள் அனைத்திற்கும் ஒரே பதிலே உள்ளது. நீங்கள் தந்தையை நினைவு செய்கிறீர்கள். தந்தை குழந்தைகளான உங்களைப் பலமில்லியன் மடங்கு நினைவு செய்கிறார். நீங்கள் வரும்வரைக்குமான தினங்களை எண்ணுவதைப் போன்று, தந்தையும் சதா குழந்தைகளான உங்களின் நற்குணங்களின் மாலைகளை உருட்டிக் கொண்டே இருக்கிறார். குழந்தைகளான நீங்கள் அனைவரும் பாப்தாதாவைச் சந்திக்கும் ஒரேயொரு எண்ணத்தையே கொண்டிருக்கிறீர்கள். இந்த முறையில் சந்திப்பைக் கொண்டாடும்

எண்ணத்தைக் கொண்ட குழந்தைகளான உங்களைக் குறிப்பாக அமிர்தவேளையில் சந்திப்பதன் மூலம் பாப்தாதா குழந்தைகளான உங்களுக்குப் பதில் அளிக்கிறார். அவர் தொடர்ந்து சேவைக்கான விசேடமான எண்ணங்களையும் வழங்குகிறார். அச்சா.

சதா கருணையும், கனிவும் மிக்க உணர்வுகளைக் கொண்டிருப்பவர்களுக்கும், சதா வழங்குபவர்களுக்கும், ஒருபோதும் பெறுவதற்கான எந்தவிதமான ஆசையைக் கொண்டிராதவர்களுக்கும், ஆசையின் எந்தவிதமான ஞானத்தையே அறியாத ஸ்திதியைக் கொண்டிருப்பவர்களுக்கும், இராஜ குடும்பத்தின் சம்ஸ்காரங்களைக் கொண்டிருப்பவர்களுக்கும், இத்தகைய மேன்மையான ஆத்மாக்களுக்கும், பாப்தாதாவின் அன்பும், நினைவும், நமஸ்காரங்களும் உரித்தாகட்டும்.

#### பாப்தாதா ஆசிரியர்களைச் சந்திக்கிறார்:

நீங்கள் அனைவரும் பாப்தாதாவின் விசேடமான ஒத்துழைக்கும் ஆத்மாக்கள் ஆவீர்கள். அன்பானவர்கள் மட்டுமே ஒத்துழைப்பவர்கள் ஆகமுடியும். நீங்கள் மற்றவர்களிடம் அன்பு கொண்டிருக்கும்போது, அவர்களால் உங்களுக்கு ஒத்துழைப்பு வழங்காமல் இருக்க முடியாது. எனவே, சேவையாளர் ஆகுவதெனில், அன்பானவராகவும், ஒத்துழைப்பவராகவும் இருத்தல் ஆகும். நீங்கள் ஒன்றாக வசிப்பவர்கள், ஒருவருக்கு ஒருவர் உங்களுடைய சகவாசத்தை வழங்குபவர்கள், அத்துடன் இறுதியில் ஒன்றாக வீடு திரும்புவார்கள். எனவே, இவை மூன்றிலும் நீங்கள் எப்போதும் தயாராக இருக்கிறீர்கள். நீங்கள் இந்த வேளையில் ஒன்றாக வசித்து, ஒருவருக்கு ஒருவர் உங்களுடைய சகவாசத்தை வழங்க வேண்டும். பின்னர் ஒன்றாக வீடு திரும்ப வேண்டும். முதல் இரண்டு விடயங்களும் சரியாக இருக்கும்போது, முன்றாவதற்கு திகதி நிச்சயிக்கப்படும். நீங்கள் அனைவரும் கருவி ஆத்மாக்கள். நீங்கள் ஒருவருக்கு ஒருவர் எவ்வளவு அதிகமாக உங்களுடைய சகவாசத்தை வழங்கி, ஒன்றாக இருக்கிறீர்களோ, அந்தளவிற்கு உங்களைப் பார்க்கும் மற்றவர்கள் ஊக்கத்தையும், உற்சாகத்தையும் பெறுவார்கள். நீங்கள் ஒவ்வொருவரும் பலருக்குக் கருவிகள் ஆகுகிறீர்கள். “நான்” என்ற உணர்வைக் கொண்டிராதீர்கள். ஆனால் பாபா உங்களைக் கருவி ஆக்கினார் என்ற உணர்வைக் கொண்டிருங்கள். “நான்” என்ற உணர்வு இப்போது முடிந்துவிட்டது. “நான்” என்பதற்குப் பதிலாக, “எனது பாபா” என்பது இருக்கட்டும். “நான் இதைச் செய்தேன். நான் இதைக் கூறினேன்” என்பதாக இருக்கக்கூடாது. ஆனால், “பாபா என்மூலம் இதைச் செய்ய வைத்தார், பாபா இதைச் செய்தார்” என்பதாக இருக்க வேண்டும். அதன்பின்னர், வெற்றியடைவது எத்தனை இலகுவானது என்பதை நீங்கள் காண்பீர்கள்! உங்களுடைய வாயில் இருந்து எவ்வளவிற்கு அதிகமாக “பாபா, பாபா” என்ற வார்த்தைகள் வெளிப்படுகின்றனவோ, அந்தளவிற்கு உங்களால் மற்றவர்களை பாபாவிற்குச் சொந்தமாக்க முடியும். நீங்கள் ஒவ்வொருவரும் பாபாவிற்குச் சொந்தமாக இருக்கும் ஒரேயொரு அக்கறையை மட்டுமே கொண்டிருங்கள். அப்போது மட்டுமே உங்களால் மற்றவர்களில் பாபாவிற்குச் சொந்தமாகும் அக்கறையை ஏற்படுத்த முடியும். நீங்கள் கொண்டிருக்கும் அக்கறை மிகவும் ஆழமாக இருக்கும்போது, அதுவே நிகழும். இளைய குமாரிகளின் தைரியத்தையும், தியாகத்தையும் கண்டு பாப்தாதா களிப்படைகிறார். வயதானவர்கள் தியாகம் செய்வதற்கு முன்னர் அனைத்தையும் அனுபவம் செய்திருக்கிறார்கள். அது பெரியதொரு விடயம் அல்ல. அவர்கள் அனைத்தையும் துறப்பதற்கு முன்னர் அனைத்தையும் கண்டு, அனுபவித்தார்கள்! எவ்வாறாயினும், இளையவர்களான நீங்கள் ஆரம்பத்தில் இருந்தே விவேகிகளாக இருக்கிறீர்கள். எவ்வளவிற்கு இளையவர்களாக இருக்கிறீர்களோ, அந்தளவிற்கு அதிக விவேகிகளாக இருக்கிறீர்கள்!

#### பாப்தாதா குழுக்களைச் சந்திக்கிறார்:

**குஜராத்:** நீங்கள் சதா உங்களை மகாவீரர்களாக, மகாத்மாக்களாகக் கருதியவண்ணம் செயற்படுகிறீர்களா? நீங்கள் யாருக்குச் சொந்தமானவர்கள் என்றும், நீங்கள் என்னவாகி இருக்கிறீர்கள் என்றும் நினைத்தாலே, உங்களுடைய உணர்வானது பௌதீகமானதாக இருக்கமாட்டாது. எந்தவிதமான பௌதீக உணர்விற்கும் அப்பாற்பட்டிருங்கள். சதா ஒரு தேவதையாகி, தொடர்ந்து மேலே பறவுங்கள். தேவதைகள் கீழே வரமாட்டார்கள். அவர்கள் பூமியில் கால் பதிக்க மாட்டார்கள். பௌதீக உணர்வெனில், மண்ணால் செய்யப்பட்ட சரீர் உணர்விற்கு உள்ளாகுவதாகும். நீங்கள் தேவதைகள் ஆகியிருக்கும்போது, எவ்வாறு உங்களால் சரீரம் என்ற மண்ணிற்குள் பிரவேசிக்க முடியும்? தேவதை என்றால், பறப்பவர் என்று அர்த்தம். எனவே, நீங்கள் அனைவரும் பறக்கும் பறவைகள் ஆவீர்கள். நீங்கள் கூண்டுப்பறவைகள் இல்லை, அல்லவா? அரைக்கல்பத்திற்கு, நீங்கள் கூண்டில் இருந்தீர்கள். நீங்கள் இப்போது பறக்கும் பறவைகள் ஆகியிருக்கிறீர்கள். நீங்கள் சுதந்திரமானவர்கள் ஆகியிருக்கிறீர்கள். கீழே இருக்கும் எந்தவொரு கவர்ச்சியும் உங்களை இனியும் ஈர்க்க முடியாது. நீங்கள் கீழே இருந்தால், வேட்டைக்காரர்கள் உங்களை வேட்டை ஆடுவார்கள். ஆனால், நீங்கள் மேலே பறந்து கொண்டிருந்தால், எவராலும் உங்களுக்கு எதுவும் செய்ய முடியாது. எனவே, நீங்கள் அனைவரும் பறக்கும் பறவைகள் ஆவீர்கள், அல்லவா? கூண்டு இப்போது நீக்கப்பட்டு விட்டதல்லவா? ஒரு கூண்டு எவ்வளவு அழகானதாக இருந்தாலும், அது பந்தனமே ஆகும். அலௌகீக உறவுகளும் தங்கக் கூண்டு ஆகமுடியும். அதில் அகப்பட்டுக் கொள்ளாதீர்கள்! சுதந்திரம் என்றால் சுதந்திரமே ஆகும்! சதா பந்தனத்தில் இருந்து விடுபட்டிருப்பவர்களால் மட்டுமே, ஜீவன்முக்திக்குரிய ஸ்திதியை அனுபவம் செய்ய முடியும். அச்சா.

**டெல்லி:** வர்த்தகர்கள் இன்னும் டெல்லியில் இருந்து வெளிப்படவில்லை. ஒரு வர்த்தகரால் நூறாயிரக்கணக்கானோரை முன்னேற்றச் செய்ய முடியும். ஏனெனில் ஒரு வர்த்தகர் பலருடன் தொடர்பில் வருகிறார். அவர் தொடர்பு கொள்பவர்களில் அரைவாசிப் பேர் செய்தியை செவிமடுத்தாலும், பலர் வெளிப்படுவார்கள். இதுவும் வர்த்தகமே ஆகும். வர்த்தகர் பல பங்குகளைப் பெறுகிறார். வர்த்தகர் ஒருவர் சேவை செய்வதற்கான நல்ல வாய்ப்புக்களைப் பெறுகிறார். இப்போது நீங்கள் மீண்டும் வருவதற்கு முன்னர் வர்த்தகர்களின் குழுவொன்றை உருவாக்குங்கள். அச்சா.

**சேவாதாரிகள் (சேவையாளர்கள்):** யக்ஞத்திற்கு சேவை செய்பவர்கள், யக்ஞத்தைப் போன்று முக்கியம் வாய்ந்தவர்கள். இப்போதும், இந்தச் சேவையின் ஞாபகார்த்தம் பல மத ஸ்தலங்களில் தொடர்கிறது. பின்னர் உருவாக்கப்பட்ட மத ஸ்தலங்களில் செய்யப்படும் சேவையானது முக்கியமானதாகக் கருதப்படுகிறது. அவ்வாறாயின், இந்த மகத்தான, உயிர்வாழும் யக்ஞத்தின் சேவையாளர்களுக்கு எவ்வளவு அதிக முக்கியத்துவத்தை வழங்க வேண்டும்? நீங்கள் வெறுமனே சேவை செய்யவில்லை. ஆனால், அதன் பலமில்லியன்மடங்கு போஷாக்கான பழத்தை உண்கிறீர்கள். செல்வந்தர் ஒருவர் எப்போதும் போஷாக்கான பழத்தை உண்பவராகவே சித்தரிக்கப்படுகிறார். ஏழையோ பருப்பும், ரொட்டியும் மட்டுமே உண்பவர் என்று கூறப்படுகிறார். செல்வந்தர் போஷாக்கான பழத்தை உண்பவர். சேவாதாரி போஷாக்கான பழத்தை உண்பவர் ஆவார். எனவே, நீங்கள் அதிமேன்மையானவர்கள் ஆகியிருக்கிறீர்கள்! நீங்கள் உங்களுடைய எண்ணங்களாலும், வார்த்தைகளாலும் ஒவ்வோர் அடியிலும் இரட்டை வருமானத்தைச் சம்பாதிக்கிறீர்கள். “உங்களுடைய எண்ணங்களினூடாக” என்றால் நீங்கள் நினைவில் இருந்தவண்ணம் அனைத்தையும் செய்கிறீர்கள் என்றே அர்த்தமாகும். எனவே, அது இரட்டை வருமானம் ஆகும். நீங்கள் எவ்வளவு சம்பாதிக்கிறீர்கள் என்பதை உங்கள் ஒவ்வொருவராலும் புரிந்து கொள்ள முடியும். சேவையின் பொக்கிஷக் களஞ்சியம் நிரம்பி வழிகிறது. மகாயாகம் என்றால் சேவையின் பொக்கிஷக் களஞ்சியம் என்று அர்த்தமாகும். சேவையின் பொக்கிஷக் களஞ்சியம் நிரம்பி வழிகிறது. எனவே, நீங்கள் ஒவ்வொருவரும் நீங்கள் விரும்பிய அளவு சேவையை உங்களால் செய்ய முடியும். அதற்கு எந்தவித எல்லையும் இல்லை. அது ஒருபோதும் முடியப் போவதும் இல்லை. இந்தப் பணி நிறைவு பெறப் போகிறது, நீங்கள் இப்போது என்ன செய்யப் போகிறீர்கள் என்று நினைக்காதீர்கள். சேவையின் பொக்கிஷக் களஞ்சியம் எப்போதும் நிரம்பி வழிகிறது. பொக்கிஷக் களஞ்சியம் எல்லையற்றது. எனவே, நீங்கள் விரும்பிய அளவினை உங்களால் செய்ய முடியும். நீங்கள் சகல பொக்கிஷங்களாலும் நிரம்பி வழிகின்ற அதிர்ஷ்டலாபத்தை வென்றிருக்கிறீர்கள். நீங்கள் இந்த அதிர்ஷ்டலாபத்தை வென்றிருக்கிறீர்கள். எவ்வாறாயினும், இந்த அதிர்ஷ்டலாபத்தில், நீங்கள் பலமில்லியன்களை, நூறாயிரத்தை, ஆயிரத்தை அல்லது நூறை வெல்வது உங்களைப் பொறுத்த விடயம் ஆகும். நீங்கள் பலமில்லியன்களை வெல்லக்கூடியதான இந்த அதிர்ஷ்டலாபம் மிகவும் மகத்தானதாகும்.

பாப்தாதாவும் இங்கு சேவையாளராகவே வருகிறார். உலக சர்வசக்திவானின் முதலாவது ரூபம், உலக சேவையாளர் என்பதே ஆகும். எனவே, தந்தையின் புகழ், குழந்தைகளின் புகழிற்குச் சமமானது. நீங்கள் தடைகளில் இருந்து விடுபட்டுள்ள சேவையாளர்கள், அல்லவா? சேவையில் எந்தவிதமான தடைகளும் இல்லையல்லவா? சூழலில், சகவாசத்தில் ஏதாவது தடைகள் ஏற்பட்டால், ஏதாவது வகையான சோம்பேறித்தனம் காணப்பட்டால், அந்த சேவை சரியான சேவை இல்லை. அந்த சேவை பாழாகிவிடும். எந்த வகையான தடையிலும் அகப்பட்டுக் கொள்ளாதீர்கள். தடைகளில் இருந்து விடுபட்டுள்ள சேவைக்கே முக்கியத்துவம் வழங்கப்படுகிறது. உங்களுடைய எண்ணங்களிலும் சிறிதளவேனும் தடையும் இருக்கக்கூடாது. இத்தகைய சதா சேவையாளர் ஒருபோதும் எந்த வகையான சக்கரத்திலும் அகப்பட்டுக் கொள்வதில்லை. எந்தவகையான வீணான சக்கரங்களிலும் ஒருபோதும் அகப்பட்டுக் கொள்ளாதீர்கள். நீங்கள் சேவையில் சதா வெற்றியாளர் ஆகுவீர்கள். இல்லாவிடின, சேவையில் வெற்றி ஏற்பட மாட்டாது.

**ஆசீர்வாதம்:** நீங்கள் வெற்றி இரத்தினமாகி, சகல சந்தேகமான எண்ணங்களையும் முடிக்கும் மாயையை வென்றவர் ஆகுவீர்களாக. நீங்கள் தோல்வி அடையக்கூடும் என்று சிந்தித்து, முன்கூட்டியே எந்தவிதமான சந்தேகமான எண்ணங்களையும் தோன்ற அனுமதிக்காதீர்கள். உங்களுடைய புத்தியானது சந்தேகத்தால் நிரம்பியிருக்கும்போதே, தோல்வி ஏற்படும். எனவே, சதா இந்த எண்ணத்தைக் கொண்டிருங்கள்: நான் வெற்றியாளர் என்று நிச்சயமாக நிரூபிப்பேன். வெற்றி எனது பிறப்புரிமை. இத்தகைய உரிமையுடன் செயல்களைச் செய்வதன் மூலம், நீங்கள் நிச்சயமாக வெற்றிக்கான உரிமையைப் பெறுவீர்கள். இந்த முறையில், நீங்கள் வெற்றி இரத்தினம் ஆகுவீர்கள். எனவே, மாஸ்ரர் ஞானம் நிறைந்தவர் ஒருவரின் உதடுகளினூடாக ஒருபோதும் “இது நிச்சயமில்லை” என்ற வார்த்தைகள் வெளிவரக்கூடாது.

**சுலோகம்:** கருணை உணர்வுகள், கருவியாக இருக்கும் உணர்வை இலகுவாகத் தோன்றச் செய்கின்றன.

\*\*\*ஓம் சாந்தி\*\*\*